



Принцези, пеперутки, спајдермени, грофови, желки, зајачиња, пчелки, полицајци..., се само дел од маските со кои дечињата дефилираат на плоштадот „Македонија“ во рамки на манифестацијата „Априлијада 2011 - Скопје се смее“.

Најмладите ги поздравиле градоначалникот на Град Скопје, Коце Трајановски, кој посочи дека маскенбалот поминува на републичко ниво.

- Денеска е ден на фантазија, ден кога децата и возрасните се маскираат во своите омилените ликови. Мислам дека плоштадот никогаш не бил повесел и пораздвижен. Сега тука се дечињата од градинките и од основните училишта од Скопје, а самоиницијативно не посетија и деца од други градови од земјава, изјави Трајановски.

Манифестацијата, што се одржува по повод Денот на шегата - 1-ви април, е во организација на Детскиот културен центар „Карпош“, а се реализира под покровителство на Градот Скопје.

Најмладите ги забавуваат Златните славејчиња и Оркестарот, солистите и фолклорниот ансамбл од ДКЦ „Карпош“ и балетско-ритмичките групи од основните училишта. Попладнево ќе биде прогласена и доделена наградата за најдобра маска и за шеговит цртеж од конкурсот што беше распишан во основните училишта.

Вечерниот дел од манифестацијата ќе почне околу 21 часот. Ќе настапат музичката група „Белезгија“, ЈМС, виолинистот Зоран Џорлев, Александар Митевски, а ќе има и еден блок со караоке. Априлијадата ќе биде затворена со настапот на диџеј Бабура, што

ќе трае до раните утрински часови. Околу 22 часот ќе биде прогласена најдобрата групна маска од пријавените средношколци на конкурсот, а манифестацијата ќе заврши со атрактивна пиротехничка егзибиција.